



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**លេខ: ៣៧.៧៧.៧៧.៧៧.២៣**

**ជាតិ សាសនា ព្រះមហាក្សត្រ**



**អនុក្រឹត្យ**

**ស្តីពី**

**ប្រាក់តំបន់សម្រាប់មន្ត្រីរាជការស៊ីវិលក្នុងវិស័យអប់រំនិងវិស័យសុខាភិបាល**

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ០៦/នស/៩៤ ចុះថ្ងៃទី៣០ ខែតុលា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីសហលក្ខន្តិកៈមន្ត្រីរាជការស៊ីវិលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២០១/៤៥០ ចុះថ្ងៃទី០១ ខែធ្នូ ឆ្នាំ២០០១ ស្តីពីរបៀបវារៈមូលដ្ឋាននិងប្រាក់បន្ទាប់បន្សំនៃរបៀបវារៈរបស់មន្ត្រីរាជការស៊ីវិល
- បានឃើញព្រះរាជក្រឹត្យលេខ នស/រកត/១០១៤/១១៧៥ ចុះថ្ងៃទី០២ ខែតុលា ឆ្នាំ២០១៤ ស្តីពីគោលការណ៍រួមនៃការរៀបចំមុខងារសាធារណៈរបស់រដ្ឋ
- យោងតាមសំណើរបស់រដ្ឋមន្ត្រីក្រសួងមុខងារសាធារណៈ និង រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

**សម្រេច**

**ជំពូកទី១**

**បទប្បញ្ញត្តិទូទៅ**

**មាត្រា ១ ..**

អនុក្រឹត្យនេះ មានគោលបំណងរៀបចំនិងកំណត់ប្រាក់តំបន់សម្រាប់មន្ត្រីរាជការស៊ីវិលក្នុងវិស័យអប់រំនិងវិស័យសុខាភិបាល ដើម្បីពង្រឹងការផ្តល់សេវាអប់រំនិងសេវាសុខាភិបាលនៅតំបន់ជួបការលំបាកនិងតំបន់ដាច់ស្រយាល ។

**មាត្រា ២ ..**

អនុក្រឹត្យនេះ មានគោលដៅ ៖

- កំណត់គោលការណ៍និងលក្ខណៈវិនិច្ឆ័យនៃតំបន់ជួបការលំបាកនិងតំបន់ដាច់ស្រយាល
- កំណត់ប្រាក់តំបន់សម្រាប់មន្ត្រីរាជការស៊ីវិលក្នុងវិស័យអប់រំនិងវិស័យសុខាភិបាល
- ពង្រឹងប្រសិទ្ធភាពនៃការពង្រាយមន្ត្រីរាជការស៊ីវិល និង លើកទឹកចិត្តមន្ត្រីរាជការស៊ីវិលក្នុងវិស័យអប់រំនិងវិស័យសុខាភិបាល ដែលបម្រើការងារនៅតំបន់ជួបការលំបាកនិងតំបន់ដាច់ស្រយាល។

**មាត្រា ៣ ..**

អនុក្រឹត្យនេះ មានវិសាលភាពអនុវត្តចំពោះមន្ត្រីរាជការស៊ីវិលក្នុងវិស័យអប់រំនិងវិស័យសុខាភិបាល។

**ជំពូកទី ២**

**ការកំណត់និងការទទួលស្គាល់មន្ត្រីរាជការ  
ក្នុងតំបន់ជួបការលំបាកនិងតំបន់ដាច់ស្រយាល**

**មាត្រា ៤ ..**


ក្រសួងអប់រំ យុវជន និងកីឡា និងក្រសួងសុខាភិបាល ដោយមានការពិគ្រោះយោបល់ជាមួយក្រសួងមុខងារសាធារណៈ និងក្រសួងសេដ្ឋកិច្ចនិងហិរញ្ញវត្ថុ ព្រមទាំងជាមួយក្រសួង ស្ថាប័នពាក់ព័ន្ធ ត្រូវកំណត់គោលការណ៍និងលក្ខខណ្ឌវិនិច្ឆ័យ ឱ្យបានច្បាស់លាស់ក្នុងការកំណត់តំបន់ជួបការលំបាកនិងតំបន់ដាច់ស្រយាល ដោយផ្អែកលើស្ថានភាពផ្នែកសង្គមនិងសេដ្ឋកិច្ចជាក់ស្តែងនៃទីតាំងភូមិសាស្ត្រនីមួយៗ ព្រមទាំងកំណត់ចំនួនមន្ត្រីរាជការក្នុងវិស័យអប់រំ និង វិស័យសុខាភិបាលដែលត្រូវទទួលបានប្រាក់តំបន់នៅតាមទីតាំងភូមិសាស្ត្រជាក់លាក់ឱ្យបានរួចរាល់មុនខែមេសានៃឆ្នាំនីមួយៗ ដោយត្រូវអនុវត្តគិតចាប់ពីខែមករាដល់ខែធ្នូ។

**មាត្រា ៥ ..**

រដ្ឋមន្ត្រីក្រសួងអប់រំ យុវជន និងកីឡា និង រដ្ឋមន្ត្រីក្រសួងសុខាភិបាល ត្រូវសម្រេចតាមរយៈប្រកាសរបស់ក្រសួង ដើម្បីកំណត់ទីតាំងភូមិសាស្ត្រជាក់លាក់នៅតាមរាជធានី ខេត្ត ជាតំបន់ជួបការលំបាកនិងតំបន់ដាច់ស្រយាលក្នុងវិស័យអប់រំនិងវិស័យសុខាភិបាល តាមសំណើរបស់ប្រធានមន្ទីរអប់រំ យុវជន និងកីឡានិងប្រធានមន្ទីរសុខាភិបាលរាជធានី ខេត្ត បន្ទាប់ពីបានស្នើសុំយោបល់ពីគណៈអភិបាលរាជធានី ខេត្ត ផ្អែកលើករណីពាក់ព័ន្ធនីមួយៗសម្រាប់រយៈពេលមួយឆ្នាំម្តង ។

**មាត្រា ៦ ..**

ប្រធានមន្ទីររាជធានី ខេត្តនៃក្រសួង ស្ថាប័នពាក់ព័ន្ធ ត្រូវចេញសេចក្តីសម្រេចទទួលស្គាល់ឈ្មោះមន្ត្រីរាជការក្នុងវិស័យអប់រំនិងវិស័យសុខាភិបាលដែលត្រូវទទួលបានប្រាក់តំបន់ បន្ទាប់ពីទទួលបានទិដ្ឋាការពីមន្ទីរមុខងារសាធារណៈរាជធានី ខេត្ត។



**ជំពូកទី៣**  
**ការកំណត់ប្រាក់តំបន់**

**មាត្រា៧ ..**

ប្រាក់តំបន់ គឺជាប្រាក់សម្រាប់ឧបត្ថម្ភប្រចាំខែ ជូនដល់មន្ត្រីរាជការស៊ីវិលក្នុងវិស័យអប់រំនិងវិស័យសុខាភិបាលដែលកំពុងបម្រើការងារនៅតាមទីតាំងភូមិសាស្ត្រដែលត្រូវបានកំណត់ជាតំបន់ជួបការលំបាកនិងតំបន់ដាច់ស្រយាលដូចមានចែងក្នុងមាត្រា៤និងមាត្រា៥ខាងលើ។

**មាត្រា៨ ..**

ប្រាក់តំបន់ ពុំមានលក្ខណៈជាអចិន្ត្រៃយ៍ឡើយនិងត្រូវអនុវត្តអនុលោមបញ្ញត្តិនៃមាត្រា៤និងមាត្រា៥ខាងលើ។ ការបើកផ្តល់ប្រាក់តំបន់ជូនមន្ត្រីរាជការស៊ីវិលដែលកំពុងបម្រើការងារនៅតាមតំបន់ជួបការលំបាកនិងតំបន់ដាច់ស្រយាល ត្រូវអនុវត្តតាមតារាងទូទាត់បៀវត្សមន្ត្រីរាជការស៊ីវិលគ្រប់គ្រងដោយក្រសួងមុខងារសាធារណៈ។

**មាត្រា៩ ..**

ប្រាក់តំបន់ ត្រូវបានកំណត់ដូចខាងក្រោម ៖

ល.រ	បរិយាយ	កម្រិតប្រាក់តំបន់ប្រចាំខែ (រៀល)
១	តំបន់ជួបការលំបាក	៨០ ០០០
២	តំបន់ដាច់ស្រយាលប្រភេទ១	១០០ ០០០
៣	តំបន់ដាច់ស្រយាលប្រភេទ២	១២០ ០០០

តំបន់ដាច់ស្រយាលប្រភេទ១ ត្រូវបានប្រើប្រាស់ជំនួសវាក្យស័ព្ទតំបន់ដាច់ស្រយាលទីរួមខេត្ត និងតំបន់ដាច់ស្រយាលប្រភេទ២ ត្រូវបានប្រើប្រាស់ជំនួសវាក្យស័ព្ទតំបន់ដាច់ស្រយាលជនបទ។

**មាត្រា១០ ..**

កម្រិតប្រាក់តំបន់ដែលមានកំណត់ក្នុងមាត្រា៩ខាងលើ ត្រូវអនុវត្តចាប់ពីថ្ងៃទី០១ ខែមេសា ឆ្នាំ២០១៥ តទៅ។

**មាត្រា១១ ..**

ការកែប្រែប្រាក់តំបន់ ត្រូវធ្វើឡើងដោយអនុក្រឹត្យតាមសំណើរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងរដ្ឋមន្ត្រីក្រសួងមុខងារសាធារណៈ បន្ទាប់ពីមានការពិគ្រោះយោបល់ជាមួយក្រសួងអប់រំ យុវជន និងកីឡា និងក្រសួងសុខាភិបាល។

**ជំពូកទី៤**  
**អនុប្បញ្ញត្តិ**

**មាត្រា១២ ..**

លិខិតបទដ្ឋានគតិយុត្តជាធរមានពាក់ព័ន្ធនឹងការគ្រប់គ្រង ការកំណត់តំបន់ជួបការលំបាក និងតំបន់ដាច់ស្រយាល និងការកំណត់ចំនួនមន្ត្រីរាជការដែលត្រូវទទួលប្រាក់តំបន់របស់ក្រសួងអប់រំ យុវជន និងកីឡា ត្រូវបន្តអនុវត្តត្រឹមដំណាច់ខែធ្នូ ឆ្នាំ២០១៥ ប៉ុណ្ណោះ។

**ជំពូកទី៥**  
**វេសានប្បញ្ញត្តិ**

**មាត្រា ១៣ ..**

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

**មាត្រា ១៤ ..**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងមុខងារសាធារណៈ រដ្ឋមន្ត្រីក្រសួងអប់រំ យុវជន និងកីឡា រដ្ឋមន្ត្រីក្រសួងសុខាភិបាល រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័ន ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ១៨ ខែ មីនា ឆ្នាំ២០១៥



**សម្តេចអគ្គមហាសេនាបតីតេជោ ហ៊ុន សែន**

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

**រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ**

**រដ្ឋមន្ត្រីក្រសួងមុខងារសាធារណៈ**

**អូន ស៊ីនីថ្ន**

**ចេង ច័នធិន**

**កន្លែងទទួល ៖**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៤
- រាជកិច្ច
- ឯកសារ កាលប្បវត្តិ